



सांखळी मतदासंघाचेर  
पुराय गोंयकारांची नदर >> 3

लोकभाशेंत लोकांचो आवाज

# भांगारभूंय

बॅयरस्टोवान >> 6

इंग्लंडाक सांबाळ्ळो



## आयज मतमेजणी; उमेदवारां मदीं धाकधूक काँग्रेसीची - भाजपाची सत्ता स्थापनेची रणनिती

■ भांगरभूंय । प्रतिनिधी

पणजी : गोंय विधानसभा वेंचणुकेची मतमेजणी आयज पणजे आनी मडगांवां खर सुरक्षा वेवस्थेत जातली. मतमेजणी जावन दनपार मेरेन चित्र स्पश्ट जातलें. मतमेजणी पयलीच काँग्रेस तशेंच भाजपान उमेदवारां कडेन चर्चा करून सत्ता स्थापन करपाची रणनिती आंखपाक सुरवात केल्या.



आल्तिन्यार मतमेजणे खातीर सज्ज आशिल्लें कार्यालय. (नारायण पिसुर्लेकार)

गोंया सयत उत्तर प्रदेश, पंजाब, उत्तराखंड, मणिपूर ह्या राज्यांच्या वेंचणुकांची मतमेजणी आयज जातली. हाका लागून गोंया सयत पुराय देशांत उमळशिकेचें वातावरण आसा. उत्तर गोंयच्या 19 मतदारसंघांची मतमेजणी सरकारी तंत्रिकेतन, आल्तिनो हांगा जातली. दक्षीण गोंयच्या 21 मतदारसंघांची मतमेजणी मडगांवां

दामोदर म्हाविद्यालयांत जातली. एक्झीट पोलांनी त्रिशंकु विधानसभेचो अदमास उक्तायला. काँग्रेस तशेंच भाजपान भोवमत मेळपाचो दावो केला. पूण त्रिशंकु विधानसभेची शक्यताय गुहीत धरून दोनूय पक्षांच्या फुडाऱ्यांनी रणनिती आंखपाक सुरवात केल्या.

वेंचणुकेच्या आदले दीस सगले काँग्रेस उमेदवार दक्षीण गोंयांतल्या

एका रिसॉर्टांत एकठांय जाल्ले. तांची बसका जाली. मायकल लोबो, धर्मेस सगलानी, सुधीर कांदोळकार, डिलायला लोबो ह्या सगल्यांचो आस्पाव आशिल्लो. कर्नाटक काँग्रेसीचे अध्यक्ष डी. के. शिवकुमार हे गोंयांत आसात.

देवेंद्र फडणवीस तशेंच प्रभारी सी टी रवी हांचे हाजिरेंत पणजेच्या हॉटेलांत भाजप उमेदवारांची बसका जाली.

### समाविचारी पक्षांक वांगडा घेतले : फडणवीस

मगो हो भाजपाचो समाविचारी पक्ष आसा. मगो तशेंच हेर समाविचारी पक्षांक वांगडा घेवपाची तयारी आसा. अशें भाजपाचे वेंचणुक प्रभारी देवेंद्र फडणवीस हांणी सांगलां. भाजप उमेदवारांच्या बसके उपरांत तांणी ही म्हायती दिली. मगो पक्ष भाजपाक तेंको दितलो, असो विस्वास तांणी उक्तायला.

### तृणमूलाचे केंद्रीय फुडारी गोंयांत

तृणमूल काँग्रेसीचे फुडारी अभिषेक बॅनर्जी, डेरीक ओब्रायन, प्रशांत किशोर हे मतमेजणेच्या आदले दिसा गोंयांत पावल्यात. त्रिशंकु विधानसभा आयल्यार तृणमूल काँग्रेसीची भुमिका निर्णायक थारतली.

### चार वरांत मतमेजणी सोंपतली

■ वेंचणूक आयोगाच्या संकेतस्थळार निकाल उपलब्ध आसतलो

■ भांगरभूंय । प्रतिनिधी

पणजी : विधानसभा वेंचणुकेच्या 40 मतदारसंघांतल्या 301 उमेदवारांचो फुडार दनपारां बारा वरां मेरेन जाहीर जातलो. मतमेजणी चार वरां भितर म्हणल्यार दनपारां 12 वरां मेरेन सोंपतली. हाका लागून आयज सांजे मेरेन नवे सरकार स्थापन जावप शक्य आसा.

गोंयांतल्या 40 मतदारसंघां खातीर 14 फेब्रुवारीक मतदान जाल्लें. पुराय गोंयांत 79.61 टक्के मतदान जालां. उत्तर गोंयांतल्या 19 मतदारसंघांतली मतमेजणी आल्तिनो हांगा सरकारी तंत्रिकेतनाच्या इमारतींत जातली. दक्षीण गोंयांतल्या 21 मतदारसंघांतली मतमेजणी मडगांवच्या दामोदर म्हाविद्यालय इमारतींत जातली. सकाळीं 8 वरांचेर मतमेजणेक सुरवात जातली. सकाळीं 6.30 वरांचेर इक्वीपम मशिनां आशिल्ले स्ट्रॉंग रूम उक्ते जातलें.

मतमेजणी जावपी रुमांनी मोबायल फोन व्हरपाचेर बंदी आसा. 144 कलमा खाला जमावबंदीचो आदेश जिल्हाधिकाऱ्यांनी जारी केला.

मतमेजणी जावपी रूम, स्ट्रॉंग रूम तशेंच आवारांत सीसीटीव्ही कॅमेरे आसतले. हाका लागून कोण कितें करता, ताचेर नदर दवरप वेंचणुक आयोगाच्या अधिकाऱ्यांक शक्य जातले. वेंचणुक अधिकाऱ्यांक मोबायल व्हरपाक मेळटलो.

### मगोचो तेंको कोणाक ?

मगोच ‘किंग’ थारतलो: सुदिन ढवळीकार

■ भांगरभूंय । प्रतिनिधी

पणजी : इतलो तेंप मगो किंगमेकर थारतलो अशें चित्र आशिल्ले. पूण अंदूं मगो ‘किंगमेकर’ न्हय जाल्यार ‘किंग’ आसतलो, अशें मगोचे फुडारी सुदिन ढवळीकार हांणी सांगलां. प्रुडेंट खबरां वाहिनी कडेन ‘हेड ऑन’ कार्यावळींत ते उलयताले. सरकार स्थापने खातीर मगो काँग्रेसीक तेंको दितलो वा भाजपाक हे मात तांणी स्पश्ट करूंक ना. मगो आनी तृणमूल काँग्रेस 24 वरां भितर तेंक्या विशीं निर्णय जाहीर करतले, अशें तांणी सांगलें.

गोंय विधानसभा वेंचणुकेची मतमेजणी आयज बिरेस्तारा जातली. दनपार मेरेन सगले निकाल जाहीर जावन चित्र स्पश्ट जातलें. एक्झीट पोलांनी त्रिशंकु विधानसभेचो अदमास उक्तायला. विधानसभा त्रिशंकु स्थितींत आयल्यार मगोचे अध्यक्ष सुदिन ढवळीकार हांची भुमिका निर्णायक थारतली.

### 40 वर्सा एकाच पक्षा कडेन पक्षनिश्ठा

आपूण फाटलीं 40 वर्सां मगो पक्षांत आसा. एकाच पक्षांत रावन आणे वावर केलां. आपूण ज्येश्ठ आमदार आसा. हाचे पयलीं मगो पक्ष किंगमेकर थारला. पूण हे खेपे किंगमेकरा सयत किंग थारतलो, हातूंत दुबाव ना, अशें सुदिन ढवळीकार हांणी सांगलें. मनोहर पर्रीकार जेन्ना दुयेंत आशिल्ले, तेन्ना डॉ. प्रमोद सावंत

### मतमेजणे उपरांत करतले भुमिका जाहीर

#### सुदिनाक मुख्यमंत्रीपद मेळपाची शक्यताय

मगो हे खेपे खंयचेच परिस्थितींत भाजपाक तेंको दिवचो ना, अशें मगोचे अध्यक्ष दीपक ढवळीकार हांणी सुरवातीकूच जाहीर केल्ले. पूण सुदिन ढवळीकार हांच्या मता प्रमाण जो पक्ष मुख्यमंत्रीपद दितलो त्याच पक्षाक तेंको दितलो अशें स्पश्ट केला. ताका लागून भाजप सुदिनाक अडेज वर्सां मुख्यमंत्रीपद दिवपाक शकता, अशें मत राजकी जाणकार उक्तायतात.



आपले कडेन

आयिल्ले. भाजप फुडारीपदाचेर आपली निवड जाली जाल्यार मगोचो तेंको आसतलो न्हय? असो प्रस्न तांणे आपणाक केल्लो. आपलो तेंको आसतलो पूण आपूण मंत्रीमंडळांत आसचो ना, अशें आपणें तांकां सांगिल्लें. पूण उपरांत तांचे विनवणेक लागून आपूण मंत्रीमंडळांत मंत्री जालो. उपरांत तांणी मगोच्या दोन आमदारांक भाजपांत घेतले. मगो पक्षाचो घात केलो. तशेंच आपणाक

अचकीत मंत्रीपदा वयल्यान काडलो. हाका लागून डॉ. प्रमोद सावंत हांचे विशीं आपले मनांत तिडक आसा, अशें तांणी सांगलें.

मगो पक्षान तृणमूल काँग्रेसी कडेन युती केल्या. मतमेजणी जाले उपरांत तृणमूल काँग्रेसीचे फुडारी अभिषेक बॅनर्जी, डेरीक ओब्रायन, प्रशांत किशोर हांचे कडेन चर्चा करून भुमिका स्पश्ट करतले.


भाजपाचे सगले निर्णय थारावीक फुडारी घेतात. ह्या फुडाऱ्यांनीच भाजपाची वाट लायल्या. काँग्रेसीचे फुडारी पी. चिदंबरम हे अर्थतज्ञ आसात. तांची सगल्यां कडेन वागणूक बेस बरी आसा. तांची भेट घेवपाची आपली इत्सा आशिल्ली. आमचे मदीं भेट जावन चर्चा जाली, अशें सुदिन ढवळीकार हांणी सांगलें.









# SATTAGRAHA

## #MandateGoa



powered by









REPRESENTATIVES FROM







### 15 GIANT LED SCREENS ACROSS GOA




#### LIVE INPUTS FROM NORTH & SOUTH COUNTING STATIONS




SUPPORTED BY







/Prudent Media Goa



/PrudentMedia



/PrudentGoa



/prudentmediagoa

Download Prudent App on Android and iOS | We are available on TATA Play app & JIO TV | [www.prudentmedia.in](http://www.prudentmedia.in)

## गोवा कोणाचा ?



### विधानसभा निकालाचं सखोल विश्लेषण

# मतसंग्राम 2022

गुरू.10 मार्च | सकाळी 8 पासून मतमोजणीचं लाईव्ह कव्हेरेज फक्त गोवन वार्ता लाईव्हवर



#### गोवन वार्ता लाईव्ह पाहण्यासाठी

पणजी, दोनापावला, सांताक्रूझ, आल्त-पर्वटी  
NXT केबल नेटवर्क लोकल चॅनेल नं. 4 संपर्क : 9890188007

फातोर्डा, दाबोळी, वास्को, बाणावली, शिरोडा, बाळ्ळी, मडगाव, फातर्पा, शिरवडे,  
कुंकळ्ळी परिसर जीडीएन केबल नेटवर्क चॅनेल नं. 12 संपर्क : 0832 2743355

सत्तरी तालुक्यात गोवनवार्ता लाईव्ह पढामणेकर  
केबल सर्व्हिस संपर्क : 0832 2375057

डिचोली, साखळी, अस्नोडा, म्हापसा, पेडणे, पणजी, होंडा, धारगळ, हाळदोणा,  
चोडण परिसर नदीम केबल सर्व्हिस चॅनेल नं. 2 संपर्क : 0832 2361850



चालू घडामोडींसाठी क्यूआर कोड स्कॅन करा



[www.goanvartalive.com](http://www.goanvartalive.com)



## गोवन वार्ता

LIVE

नातं गोंयाचें देणें नगरीचें



# वरुणापुरींत मानायांचो बाजार थारता घातक सकाळच्या वेळार अर्दो अदीक रस्तो आडायिल्ल्यान येरादारीक आडखळ

■ भांगरभूंय । प्रतिनिधी

**मुरगांव:** वरुणापुरी जंक्शन राष्ट्रीय म्हामार्गाचेर बिगर गोंयकार मजुरांची वाडपी गर्दी धोक्याची थारता. कसलेंच भान दवरनासतना बिगर गोंयकार मजूर सकाळच्या वेळार रस्त्याचेर गर्दी करून रावतात. ताका लागून वाहन चालकां वांगडाच हेर लोकांकूय धोको उप्रासला. ते मजूर लोकांक अडचणीचे जावपाक लागल्यात. हे खातीर तांकां थंयच्यान काडचे, अशी मागणी थळाव्या लोकांनी केल्या.

वरुणापुरी चौकांत वरिणापुरी वसणूक, केंद्रीय विद्यालया कडेन वचपी वाहनांची म्हामार्गा वयल्यान येरादारी चालू आसता. म्हामार्गा वयल्यान मांरुहिल वटेन येवपी आनी म्हामार्गाचेर वचपी वाहनां व्हड प्रमाणांत आसतात. तातूंतले तातूंत वरुणापुरी सडा म्हामार्ग सुरू जाल्ल्यान ह्या मार्गा वयल्यान व्हड प्रमाणांत



वरुणापुरी राष्ट्रीय म्हामार्गाचेर रस्त्याचेर उबे रावून येरादारीक आडखळ करपी बिगर गोंयकार मजूर. (मिलिंद काकोडकार)

वाहनांची येरादारी जावपाक लागल्या. ताका लागून वरुणापुरी चौक ही सुवात अपघात जावपाची सुवात जाल्ल्यान थंय वाहन चालकां वांगडाच चलत वचप्यांकूय धोको पत्करचो पडटा.

मजगतीं, सकाळच्या 8 ते 9.30 वरांच्या सुमाराक चौकांत बिगर

गोंयकार मजुरांची व्हड प्रमाणांत गर्दी जाता. म्हामार्गाचे मदीं आशिल्ल्या दुभाजकाचेर कांय मजूर पानां खायत बशिल्ले दिश्टी पडटात. हे मजूर दिसावड्याचेर कामाक वचपा खातीर थंय एकठांय जातात. उपरांत तांकां बांदकाम कंत्राटदार, अभियंते येवन

आपले गाडयेंत घेवन वतात. तांचे गर्देक लागून हे आदीं थंय ल्हान व्हड अपघात जाल्ले आसात. वरुणापुरी चौकांत आतां अवजड वाहनांची येरादारी वाडिल्ल्यान व्हड अपघात जावन जिवीत हानी जावपाची शक्यताय न्हयकारपाक जावची ना.

## मजुरांचो बाजार हालवचो: थळाव्यांची मागणी

वरुणापुरी चौकांत सकाळच्या आदेसाक भरपी मजुरांच्या बाजारांत बिगर गोंयकार मजूर अर्दो रस्तो आडयतात. ताका लागून वाहन चालकांक धोको उप्रासला. हे सुवातेचेर मजुरांक रावपाक मनाय करची, अशी मागणी वाहन चालकांनी तशेंच थळाव्या लोकांनी केल्या. सकाळच्या वेळार थंय येरादारीचेर नियंत्रण दवरचे खातीर येरादारी पुलिसाची नेमणूक करची आनी मजुरांक व्हरपाक येवपी गाडयो रस्त्याचेर मदींच उब्यो करपाचेंर कारवाय करची, अशीय मागणी लोकांनी केल्या.

## सांगोल्डा हॉटेलांत लाखाची चोरी दुबावीत वेवस्थापकाक बेळगांवां अटक

■ भांगरभूंय । प्रतिनिधी

**म्हापशें:** सांगोल्डाच्या एका रिसोर्टांत एक लाख रुपया चोरिल्ल्या प्रकरणांत दुबावीत रिसोर्टाचो वेवस्थापक संतोष भोज (बेळगांव- कर्नाटक) हाका साळगांव पुलिसांनी अटक केली.

हे विशीं पुलिसांनी दिल्ले म्हायती प्रमाण, सांगोल्डाच्या ओशन वेलनेस रिसोर्टांत ही चोरीची घडणूक 5 मार्चाक दनपारां 1 ते 1.30 वरां मदीं घडिल्ली. दुबावितान आपल्या पदाचो गैरवापर करून कॅस कावटारांतले एक लाख रुपया चोरले आनी तो फरारी जाल्लो.

6 मार्चाक चोरी उजवाडाक आयले उपरांत हॉटेलाचो कॅंटेक्टर आशिष पटेलान पुलीस स्टेशनाचेर कागाळ दाखल केल्ली. ते प्रमाण पुलिसांनी



चोरी प्रकरणांत अटक केल्ल्या दुबाविता सयत सांळगांवचो पुलीस पंगड.

दुबाविता आड चोरयेचो गुन्यांव दाखल केलो. दुबावीत बेळगांवां पळ्टून गेल्ल्याचें पुलिसेशेक कळ्ळें. ताकतिकेन पुलीस पंगड बेळगांवां गेलो आनी संतोष भोज हाका धरलो आनी उपरांत चोरयेच्या गुन्यांवांत रितसर अटक केली.

पुलीस अधिक्षक शोबीत सक्सेना, उपअधिक्षक विश्वेश कर्पे, निरिक्षक तुकराम चव्हाण हांच्या मार्गदर्शना खाला उपनिरिक्षक विष्णू जाधव, कॉन्स्टेबल विजय पाळणी आनी राहुल अंगोलकर ह्या पंगडान ही कारवाय केली.

■ भांगरभूंय । प्रतिनिधी

**पणजी:** सांता क्रुझ वाठारांत एका फ्लॅटांत रावपी सांगाली उत्तम बहादूर पटेल (33, उत्तर प्रदेश) हाचो गळो आवळून खून केल्ल्या प्रकरणांत पोरणें गोंय पुलिसांनी विश्वजीत नावले (25, महाराष्ट्र), शिवराम गोंड (33, उत्तर प्रदेश) आनी चंदन मुखर्जी (32, अस्तंत बंगाल) ह्या तिगां दुबावितांक अटक केल्या. जाल्यार एक दुबावीत फरारी आसा.

पोराणें गोंय पुलिसांनी दिल्ले म्हायती प्रमाण सांताक्रूज वाठारांतल्या केंकरे इस्टेटच्या एका फ्लॅटांत उत्तर बहादूर पटेल हाका मरण आयिल्ल्याची म्हायती 6 मार्चाक सकाळीं 10.45 वरांच्या सुमाराक मेळ्ळी. ते उपरांत पुलिसांनी थंय वचून पंचनामो करून पटेलाची कूड ताब्यांत घेतली आनी बांबोळेंच्या

गोमकाँ हॉस्पिटलाच्या मडगां कुडींत दवरलो.

ह्या प्रकरणांत पुलिसांनी पयलीं असैमीक मरण नोंद करून तपास सुरू केलो. ते उपरांत 8 मार्चाक पटेलाचे कुडीचो पोस्टमार्टम केलो. गळो आवळिल्ल्यान पटेलाक मरण आयिल्ल्याचो अहवाल दोतोरानी दिलो. हाची दखल घेवन पोराणें गोंय पुलीस निरिक्षक दिनेश गावडेन गुन्यांव दाखल करून तपास सुरू केलो.

मजगतीं, पटेल आपल्या हेर चार सांगात्यां वांगडा त्या फ्लॅटांत रावतालो, अशी म्हायती मुखार आयली. ते उपरांत पुलिसांनी पटेलाचे सांगाती विश्वजीत नावले, शिवराम गोंड आनी चंदन मुखर्जी ह्या तिगांवी चवकशी केली आनी उपरांत तांकां अटक केली. ह्या प्रकरणांतलो चवथो सांगाती फरारी आसा आनी पुलीस ताचो सोद घेतात.

## जैतिवंत उमेदवारांक मिरवणूक काडपाक परवानगी ना

■ भांगरभूंय । डीआयपी

**पणजी:** उत्तर गोंय जिल्हो न्यायदंडाधिकार्यान मतमेजणी उपरांत जैतिवंत उमेदवारांक मिरवणूक काडपाक आनी वेंचणूक अधिकार्या कडल्यान वेंचणूक प्रमाणपत्र घेतना जैतिवंत उमेदवारा वांगडा वा ताच्या/ तिच्या अधिकृत प्रतिनिधी वांगडा दोना परस चड मनशांक हाजीर रावपाक मनाय करपी आदेश जारी केला.

## वाळपय, होंडा पेट्रॉल पंपाचेर वाहनांच्यो रांको

■ भांगरभूंय । प्रतिनिधी

**वाळपय:** पेट्रॉल आनी डिझेलाचे दर वाडपाचो दुबाव आशिल्ल्यान सत्तरी म्हालांतल्या पंपांचेर गिरायकानी व्हड रांको लावपाक सुरवात केल्या. दोन दिसां सावन लोक व्हड प्रमाणेचेर इंधन भरपा खातीर येतात. ताका लागून वाळपय तशेंच होंडा वाठारांतल्या पंपा वयलो सटो सोंपलो. ताका लागून खरीच गरज आशिल्ल्या वाहन चालकांची धांदळ जाली.

देशांत इंधन दरवाड जावपाची आशिल्ल्याची वावडी सत्तरी म्हालांत

### कांय पंप झाय; इंधन दरवाडीच्या भंयान गर्दी



इंधन भरपा खातीर होंडा पेट्रॉल पंपाचेर जाल्ली गर्दी.

पातळ्ळ्या. ताका लागून वाहनांनी इंधन भरचे खातीर लोकांनी पंपांचेर

रांको लावपाक सुरवात केल्या. बुधवारा वाळपयच्या नुहा पेट्रॉल

पंप सुकिल्लो. जाल्यार पाटील पंपाचेर लोकांच्यो लांबचे लांब रांको दिसताल्यो.

हे विशींत पेट्रॉल पंपा वयल्या कर्मचाऱ्यां कडेन संपर्क केलो तेन्ना तांणी म्हायती दितना सांगलें, फाटल्या दोन दिसां सावन वाहनचालक पंपाचेर गर्दी करपाक लागल्या. इंधन दरवाड जावपाची आसा, अशी वावडी पातळिल्ल्यान वाहन चालक पंपांचेर गर्दी करपाक लागल्या.

मजगतीं, दनपारां एक वराच्या सुमाराक होंडाच्या मांडुळकर पेट्रॉल पंपा वयलें इंधन सोंपिल्लें.

# बायलांनी आत्मसन्माना खातीर फुडाकार घेवचो नमन धावस्कार: मासोड्ड्यां गांवगिऱ्या वाठारांतल्या कर्तबगारी बायलांचो भोवमान

■ भांगरभूंय । प्रतिनिधी

**वाळपय:** न्युयॉर्क शारांत बायलांक वेवसायीक मळाचेर काम करपाचें स्वातंत्र्य मेळ्ळें आनी ते उपरांत संवसारीक महिला दीस मनोवपाची पद्दत सुरू जाली. वेवसायीक मळाचेर बायलांक स्वातंत्र्य मेळ्ळें तरी लेगीत भारतांत आयज लेगीत बायलांक आदल्या परंपरांच्या माध्यमांतल्यान साबार समस्यांक फुडो करचो पडटा. घरकार भायर पडलो जाल्यार बायलांक समाजीक विदुपीकरणाक फुडो करचो पडटा आनी बायलांचो फुडार पेड्ड्यार जाता. ताका लागून हे गैरप्रकार बंद जावपाक जाय. आयज सगळ्याच मळाचेर बायलांनी दादल्या वांगडा सर्त करपाक सुरवात केल्या. बायलांचो आत्मसन्मान नश्ट करपाचो प्रकार संवसारीक महिला दिसाच्या माध्यमांतल्यान बंद करप गरजेचें आसा. हे खातीर बायलांनीच फुडाकार घेवपाक जाय, अशें समाज वावुरपी नमन धावस्कारान सांगलें.

संवसारीक महिला दिसा निमतान मासोड्डे सत्तरीच्या यश श्री सांस्कृतीक मंडळान देवस्थानाच्या प्राकारांत आयोजीत केल्ले खाशेले कार्यावळींत धावस्कार उलयताली.



महिला दिसा निमतान भोवमान केल्ल्या बायलां वांगडा नमन धावस्कार, मिनल काणेकार, देविदास कोटकार, उदय सावंत, प्रसन्ना गांवस आनी हेर.

### भोवमानीत बायलां- भयणां

सुरेखा बाबुराव गवस, श्वेता शामसुंदर गांवस, कविता भालचंद्र गांवस, आरती हरिश गांवस, गंधाली विराज पाडलोसकार, सुषमा रवी गवस, तन्वी राजेंद्र गांवस, सीमा श्यामसुंदर गांवस, रंजना नंदा गांवस, दीक्षीत निकेत गांवस, निती बाबनी गांवस, गौतमी गोकुळदास गांवस, दीप्ती राजू गांवस, प्रसन्ना शिवा गांवस, प्रणिता गोकुळदास गांवस, पल्लवी सुशांत गांवस, नेहा गौरव केसरकार, समीक्षा सूर्यकांत गांवस, सुनीता रवी गांवस, वृंदा शिवा गांवस, सुचिता सद्दू गावस, अनिशा अनंत गावस, निकिता नारायण गावस सारिका सूर्या गांवस, कल्पना सुरेंद्र केसरकार, उज्वला अनिल गांवस, कांती रामा दळवी.

ह्या वेळार गांवांतल्या विवीध मळार वावर करपी बायलां भयणांचो भोवमान केलो. ह्या वेळार माचयेर वाळपय हनुमान विद्यालयाची मुख्याध्यापक मिनल तुळशीदास काणेकार,

नगरगांव माध्यमीक विद्यालयाचो मुख्याध्यापक देविदास कोटकार, पत्रकार तशेंच समाज वावुरपी उदय सावंत, थळावी नागरसेविका प्रसन्ना गांवस, रंगकर्मी विनय गांवस, ज्येष्ठ नागरीक पुंडलीक गांवस,

देवस्थानाचो सूर्यकांत गांवस आनी यश श्री सांस्कृतीक मंडळाची अध्यक्ष सार्दिशा सत्यवान गांवस हाजीर आशिल्ली. सावित्रीबाई फुलेच्या माध्यमांतल्यान बायलांक शिक्षणाची संद मेळ्ळ्या. आयज समाजांत खुबशा बायलांनी क्रांतीकारण वावर केला. तांचो आदर्श दवरचो. आपले मदीं आशिल्लो उणाव कुशीक दवरून जिणेक खोस दिवचे खातीर वेगवेगळ्या उपक्रमांनी बायलांनी वांटो घेवचो, असो उलो धावस्कारान मारलो. दरेकल्यान आपली मोख निश्चीत करची. सत्तरी म्हालांतला बायल गांवगिरी आसली तरी

आयज ती वेगवेगळ्या उपक्रमाच्या माध्यमांतल्यान घरा भायर सरता आनी आपल्या मनाक खोस दिवचे खातीर यत्न करता, अशें मिनल काणेकारान सांगलें.

गांवगिऱ्या वाठारांतल्या बायलां मदीं आशिल्ली सुजनशिलता आयज खऱ्या अर्थान माचयेर व्यक्त जावपाक लागल्या. हाची बरी देख म्हणल्यार गांवगिऱ्या वाठारांतलीं बायलां आयज वेगवेगळ्या उपक्रमांनी वांटो घेतात. सत्तरी म्हालांतल्या साबार गांवांनी भजन, किर्तन, धालो, लोकगीत अश्या कलांच्या माध्यमांतल्यान माचयेर येतात ही खऱ्यांनीच बरी गजाल. ह्या वेळार माचये वयल्या हेर मानेस्तांनीय आपले विचार मांडले. ह्या वेळार विवीध मळा वयल्या बायलां भयणांचो मानेस्तां हस्तुकीं भोवमान केलो. सुभिता सुभाषचंद्र गांवसान सुत्रसंचालन केलें, अंतिका गांवसान उपकार मानलो.

ह्या सुवाळ्या उपरांत सांस्कृतीक मंडळाच्या बायलां- भयणांनी तशेंच गांवांतल्या बायलांनी सांस्कृतीक कार्यावळी सादर केल्यो.

### संवसारीक महिला दिसाच्यो कार्यावळी

## बायलांक फुडें सरपाक योगदान दियात डॉ. अतुल पै बीर: केरी ग्रामीण भलायकी केंद्रांत मार्गदर्शन



केरी भलायकी केंद्रांत महिला दीस मनयतना दोतोर आनी कर्मचारी.

(राघोबा पेडणेकार)

■ भांगरभूंय । प्रतिनिधी

**केरी- सत्तरी:** आयची बायल दरेका मळाचेर दादल्यांच्या बरोबरीन फुडें सरता. बायलांक फुडें काडचे खातीर दरेकल्यान योगदान दिवचें. तशेंच बायलांनी आपले भलायकेची जतनाय घेवची, अशें केरी ग्रामीण भलायकी केंद्राचे

वैजकी अधिकारी डॉ. अतुल पै बीर हांणी सांगलें. तेचवरी महिला सशक्तीकरणाचेर मार्गदर्शन केलें. केरी सत्तरीच्या ग्रामीण भलायकी केंद्रांत संवसारीक महिला दीस विवीध कार्यावळींनी मनयलो. ह्या वेळार तो उलयतालो. ह्या वेळार डॉ. अतिष नायक मडकयकारानूय मार्गदर्शन केलें.

महिला दीस मनयतना भलायकी केंद्राच्या महिला कर्मचाऱ्यां वतीन केक कांपलो. चर्चात्मक आनी मनरिजवणेच्यो कार्यावळी जाल्यो. हे कार्यावळीक भलायकी कर्मचारी, आपत्कालीन सेवा आनी 108 चे कर्मचारी हाजीर आशिल्ले. लिला गांवसान उपकार मानले.

## बायलांनी आपलें स्त्रित्व सांबाळचें अपर्णा प्रभू: मांद्र्यां महिला दीस कार्यावळीचें आयोजन



महिला दीस कार्यावळीचें उक्तावण करतना अपर्णा प्रभू, कुशीक प्रिया कोनाडकार, तारा हडफडकार, शैला नायक, श्रीहरी आठल्ये, निमिषा पळ, नेत्रा मांद्रेंकार, रंजना न्हानजी आनी हेर.

■ भांगरभूंय । खबरां मेज

**पणजी:** बायलांनी स्त्रीत्व सांबाळपाक जाय, कारण तेंच आमचें खाशेलपण आसा. आधुनीक संवसारांत सगळ्या मळांचेर उदरगत करतना आपल्या सत्वांचो अभिमान बाळगून फुडें गेलीं जाल्यार आमी देशाच्या फुडारा खातीर फायद्याचीं थारतलीं, अशें मांद्रें माध्यमीक विद्यालयाची शिक्षिका अपर्णा प्रभून सांगलें. संवसारीक महिला दीस सुवाळ्याच्या उक्तावण सुवाळ्यांत ती मुखेल सोयरी म्हूण उलयताली.

जन शिक्षण संस्था, गोंय आनी संस्थेची कुशळटाय शिक्षिका नेत्रा मांद्रेंकार आनी रंजनी न्हानजी बचत गट हांणी संवसारीक महिला दिसाचें मांद्रेंच्या जिल्हो पंचायत सभाघरांत आयोजन केल्लें. ह्या वेळार माचयेर मांद्रेंची सरपंच प्रिया कोनाडकार, आदली सरपंच तारा हडफडकार, पॉर्टरी वेवसायीक शैला नायक, जन शिक्षण संस्था

गोंयचो संचालक श्रीहरी आठल्ये, कार्यावळ अधिकारी निमिषा पळ, कुशळटाय शिक्षिका नेत्रा मांद्रेंकार, रंजना न्हानजी हाजीर आशिल्ली. जिजाबाई, झाशीची राणी हांचे वांगडाच सध्याची सुषमा स्वराज, सुधा मुर्ती, सुमित्रा महाजन, कल्पना चावला, लता मंगेशकर हांचो उगडास लेगीत आमकां चैतन्य दिता. आयच्या युगांत बायलांनी देश पयलीं ही विचारसरणी आचरणांत हाडपाक जाय, अशें प्रभू हांणी सांगलें.

भारतीय बायलेक देवी समान मानल्या. संवसारांत खंयच्याच देशांत बायलेक असो मान दिनात, हेच खातीर भारतीय बायल पुजनीय आसा, अशें श्रीहरी आठल्ये हांणी सांगलें.

संवसारीक महिला दीस मनयतना आपले लागणुकेची जाणीव दवरची तशेंच फुडली पिळगी संस्कारक्षम कशी जातली, हाचेर लक्ष दवरचें असो उलो निमिशा पळ हांणी

मारलो. तशेंच तारा हडफडकारानूय विचार मांडले. संवसारीक महिला दिसाची सुरवात नेत्रा मांद्रेंकार पंगडान सादर केल्ल्या येवकार गितान जाली.

सांस्कृतीक कार्यावळींत स्नेहल गावडेन पेटयेचेर विवीध रागा सादर केले. संत सोहिरोबा अंबिये कला संगम पालयें वतीन देशभक्ती गीत, अंबिये महिला भजनी मंडळा वतीन नाच आनी वनिता मांद्रेंकारान एकोडी नाच सादर केलो. मानेस्तांक यादस्तीक चिन्न भेटयलें. जन शिक्षण संस्था गोंयच्या माध्यमांतल्यान कुशळटाय मेळोवन स्वताचो वेवसाय सुरू केल्ल्या बायलांक प्रशस्ती पत्रां आनी भारतमातेचें यादस्तीक चिन्न भेटयलें. तेचवरी कुशळटाय परिक्षेत पास जाल्ल्या विद्यार्थिनींक प्रमाणपत्रां भेटयलीं.

श्रावणी कामुलकार आनी रंजना न्हानजी हांणी सुत्रसंचालन केलें. नेत्रा मांद्रेंकारान उपकार मानले.

## समानताये खातीर समाजाची नदर बदलात शामल कामत: बायणा रवींद्र भवनांत व्याख्यान



महिला दीस कार्यावळीक हाजीर राविल्ली शामल कामत. तिचे वांगडा जयराम पेडणेकार, रत्नेहल संझगिरी, संध्या संझगिरी, शारदा नायक आनी हेर.

■ भांगरभूंय । प्रतिनिधी

**मुरगांव:** बायलो आनी दादले समानता म्हणल्यार नेमकें कितें, हो व्हडलो प्रस्न. दोगांचीय रचना शारिरीक नदरेन वेगळी आसा, हें मानचेंच पडटलें. समान जावचे खातीर आमी समाजाची आमचे कडेन पळोवपाची नदर बदलची पडटली. बायलांक मनां सावन समजून घेयात, तिका मान दियात. तिका उणाक लेखूं नाकात, ती आसा म्हूण आमी आसात. ती जल्म दिवपी. हीच समानता अपेक्षीत आसा, अशें वाडे नगर हायस्कुलाची

निवृत्त मुख्याध्यापक शामला कामत हांणी सांगलें. सम्राट क्लब वास्को द गामा वतीन आंतरराष्ट्रीय महिला दिसा निमतान बायणाच्या रवींद्र भवनांत 'शास्वत फाल्ग्यां खातीर आयज लिंगीक समानता' ह्या विशयाचेर व्याख्यान आयोजीत केल्लें. ह्या वेळार कामत मुखेल उलोवपी म्हूण विचार मांडटली.

ह्या वेळार माचयेर सम्राट क्लब वास्को द गामाचो अध्यक्ष जयराम पेडणेकार, प्रकल्प अध्यक्ष स्नेहल संझगिरी, क्लबचो सचीव गिरिष कोळमकार, डॉ. सुधीर संझगिरी

हाजीर आशिल्ले. समाजांत आत्मसन्मानान जगपाचो मार्ग मेकळो करून दिवपाक जाय. बायलांक आत्मसन्मानान वागयात. तशें जालें जाल्यार समाजाचे सर्वांगी उदरगतीक बरी दिशा मेळून गती मेळटली. बायलांच्या योगदान विशीं आमी सदांच उपकारी आसप गरजेचें आसा, अशेंय कामत हांणी सांगलें. दिवली पेटोवन कामत हांणी कार्यावळीचें उक्तावण केलें. जयराम पेडणेकारान येवकाराच्या उलोवपांत महिला दिसा विशीं म्हायती दिली.





# मेंढरांक घेवन चाऱ्या खातीर गोंयांत

## निपाणींतल्यान धनगर कुटुंबाची चलत वारी

■ भांगरभूंय । प्रतिनिधी

**म्हापशें:** पोट भरपाचें साधन आशिल्ल्या बोकडांक आनी मेंढरांक आपल्या प्रदेशांत जाय तितलो पांचवो चारो आनी उदक मेळना म्हणून कर्नाटकांतल्या गाईकवाडी- निपाणीचो कांय धनगर कुटुंबा रानांतल्यान वाट काडीत गोंयांत पावल्यांत. पेडणे, दिवचल आनी बार्देश तालुक्यांत चारो मेळपी शेत जमनींत ही कुटुंबां फाटल्या एक म्हयन्यां सावन आपल्या 700 तें 800 पाळिल्ल्या जनावरां सयत रावतात.



गिरी हांगा चरपी मेंढरां वांगडा विरू धोणे (उमेश झर्मेकार)

गिरी मरड वाठारांत धनगर समाजांतले लोक राबितो करून आसात. पांच कुटुंबांतले दादले आनी बायलो आनी तांच्या वांगडा मेंढगो, गाय, बैल आनी घोडे आसात. आमचे थंय गिमांत पांचवो चारो, उदक मेळना. मेंढरां आनी बोकडां हेंच आमचें पोट भरपाचें साधन आशिल्ल्यान ताकां घेवन

चारो सोदपाक आमकां फिरचें पडटा अशें विरू धोणे हांणे सांगलें. गिमाक सुरवात जातकूच निपाणी सोडून आमी गोंयांत येतात. ह्या म्हयन्याच्या निमाणे आमी परत आमच्या घरा वतले अशें तांणे सांगलें.

डिसेंबर, जानेवारींत हीं कुटुंबा पांचवो

फाटीर घालून ते येतात. दरेका कुटुंबा कडेन 150- 200 जनावरां आसात. आनीक पंदरा दिसांनी आमी घरची वाट धरतले अशें तांणी सांगलें.

निपाणीहो गांव कर्नाटक- महाराष्ट्राचे शीमेर आसा. आमी महाराष्ट्रांत चाऱ्या खातीर वचनात. थंय मेंढरा पाळपी

**बाळू मामाचो आशिर्वाद**  
बाळू मामाचो आशिर्वाद आनी ताच्या पुण्याईन आमकां कोरोना काळांत कसलोच धोको वा आघात जालो ना. तुमी खंयच गेल्यार हांव तुमच्या फाटल्यान आसतलों अशें बाळू मामान आमका सांगल्लें. देव आमच्या फाटल्यान आशिल्ल्यान आमकां आनीक कितें जातलें, अशें विरू धोणेन भावार्थान सांगलें.


जायती धनगर कुटुंबां आसात. तेवटेन आमच्यो वळखी लेगीत नात. ताका लागून आमी गोंयांत ये-वच करतात अशें धोणेन सांगलें. गोंयांत शेत जमनींत जाय तितलो चारो आनी उदक मेळटा. जनावरांक चलत घेवन येवप कुरस्तार आसता. रातयां रानवटी जिवां पसून तांकां धोको आसात अशें तांणे सांगलें.

■ भांगरभूंय । प्रतिनिधी

**पणजी:** लेखिका आनी समुपदेशक स्नेहलता भाटीकार आनी साहित्यकार अरविंद भाटीकार हांच्या तीन पुस्तकांची उजवाडावणी आयताराक पणजे जावपाची आसा. हीं तिनूय पुस्तकां संजना पब्लिकेशन्सान उजवाडायल्यांत.

स्नेहलता भाटीकार हांचीं 'केरळच्यो लोककथा' आनी 'आशिया खंडांतल्यो लोकांकाणयो' हीं दोन पुस्तकां आनी अरविंद भाटीकार हांची 'कर्मण्ये.... काल, आज, फाल्यां' (प्रशासनांतल्या अणभवांचेर आदारिल्लीं) ही कादंबरी अश्या वट्ट तीन पुस्तकांचें लोकार्पण 13 मार्चाक पणजे हॉटेल डॅल्मनाच्या सभाघरांत जातलें.

ह्या प्रकाशन सुवाळ्याक मुखेल सोयरे ह्या नात्यान ज्येश्ठ साहित्यकार आनी सुटके झुजारी नागेश करमली हाजीर रावतले जाल्यार अध्यक्ष म्हणून ज्येश्ठ पत्रकार, साहित्यकार आनी कोंकणी चळवळींतले वरिश्ट



फुडारी एड. उदय भेंब्रे हांची उपस्थिती आसतली. धेंपे महाविद्यालयांतल्या कोंकणी विभागाची मुखेली प्रा.

अंजू साखरदांडे हीं ह्या पुस्तकांचेर उलयतलीं.

कोविडाचे नेम पाळून ही कार्यावळ जातली. देखून ही कार्यावळ फकत आमंत्रितां खातिरूच उक्ती आसतली. ह्या सुवाळ्याक येवपी आमंत्रितांनी मास्क घालचें आनी कोविडाचे हेर नेम पाळचे असो उलो संजना

# विडीं गांवांत बिबट्याचो वावर

■ भांगरभूंय । प्रतिनिधी

**दिवचल:** साखळे लागसर विडीं गांवांत सध्या बिबट्याचो वावर वाडला. ताका धरपा खातीर रानां खात्याच्या केरी विभागीय कार्यालयान बिबटो येवपाची चड शक्यताय आशिल्लेकडेन पांदरो लायला. पांदरो लायलो तरी गांवांत मात भिरातीचें वातावरण आसा.

गांवांत बिबटो फिरता हें जायत्या लोकांनी पळयलां. फाटल्या सोमाराक तर तो सेझा खणी कडल्या रस्त्याचेर दिसल्लो. एका वाहन चालकान आपलें वाहन थांबोवन ताका रस्त्यावयल्यान वचपाक दिल्लें आनी ताचो मोबायल व्हिडिओ काडिल्लो. त्याच दिसा सांजे विडीं गांवांतल्या सच्चित सावळ हाका वजरी जंक्शनाकडेन रस्तो हुबतना बिबटो दिसल्लो. ताच्या दुचाकीक तो आपटाशिल्लो.



विडीं- सांखळे बिबट्याक धरपाक लायिल्लो पांदरो (विशांत वझे)

काजू बागायतदार आनी कामगारां मदीं बिबट्याची भिरांत पातळल्या. राना खात्यान थळावो नगरसेवक राजेश सावळ हांणी हाची कल्पना दिल्या. मंगळ्यार रानां खात्याच्या केरी विभागान राना कर्मचाऱ्यां वांगडा गांवांत येवून पळोवणी करून बिबट्याक धरपा खातीर पांदरो लायला. हाचे पयलीं

बिबटो कुडणे आनी पणशे वाठारांत दिसल्लो. ते खातीर थंय पांदरो लायिल्लो मात तो जेरबंद जालो ना. विडीं लायिल्ल्या पांदऱ्यांत तो सापडपाची अपेक्षा आसा. राना खात्याचे कर्मचारी ताचेर नदर दवरून आसात अशें विवेक गांवकार हांणी सांगलें.

# सांखळी मतदासंधाचेर पुराय गोंयकारांचें लक्ष

■ भांगरभूंय । प्रतिनिधी

**दिवचल:** सांखळी मतदारसंघाच्या वेंचणूक निकालाचेर पुराय राज्याचें लक्ष आसा. भाजपाचे उमेदवार, मुख्यमंत्री डॉ प्रमोद सावंत आनी काँग्रेस पक्षाचे उमेदवार धर्मेश सगलानी हांचे मदीं काँटे की टक्कर आसा अशी चर्चा आसा. डॉ सावंत हे खेपे जैतिवंत जातले काय हातूंतले, हें आयज स्पश्ट जातलें.

काँग्रेस फुडाऱ्यांनी जैताची हमी

दिल्या दुसरेवटेन भाजपा बावुरपी डॉ सावंत उण्यात उणे पांच हजारांच्या मताधिक्यान जैतिवंत जातले अशें सांगतात.

दिवचल मतदारसंघात तिरंगी लडत आसा. अपक्ष डॉ चंद्रकांत शेट्टेचे. मगोचे नरेश सावळ आनी भाजपाचे राजेश पाटणेकार हांणी जैताची खात्री उक्तायल्या.. मये मतदारसंघांत भाजपाचे प्रेम्रें शेट, मगोचे प्रवीण झांटेचे. गोवा फॉरवर्डाचे संतोषकुमार सावंत, अपक्ष मिलिंद पिळगांवकार हाचे मदी खरी लडत आसा.



करासवाड्यार उबारपाक येवपी गृह प्रकल्पाक विरोध करपा खातीर पालिका मंडळाक निवेदन दिवपा खातीर जमिल्ले लोक

# करासवाड्यार शेत जमनीत घर प्रकल्प बांदपाक लोकांचो विरोध

■ भांगरभूंय । प्रतिनिधी

**म्हापशें:** करासवाडो जंक्शन वाठारांतल्या शेत जमनीत व्हडल्या गृह प्रकल्पाचें बांदकामाक सुरु आसा. पावसाचें उदक व्हांवन वचपाच्यो वांटे हे जमनींत आसात. गृह प्रकल्पाक लागून तो बंद जातल्यो आनी पावसाच्या दिसांत उदक तुंबून हुंवारा सारकी परिस्थिती जावपाची शक्यताय आशिल्ल्यान करासवाड्या वयल्या लोकांनी ह्या प्रकल्पाक विरोध केला.

ह्या प्रकल्पाक दिल्लो परवानो फाटीं घेवन बांदकाम बंद करचें अशी थंयच्या लोकांची मागणी आसा. तशें निवेदन तांणी म्हापशें पालिका मंडळाक निवेदनावरवीं दिल्लें. ताचेर कसलीच कार्यवाही जावंक नाशिल्ल्यान मुख्याधिकारी सीताराम सावळ हांची भेट घेवन तांचे सामकार ह्या निवेदनाची फाटपुरवण करपा खातीर लोकांचें शिश्टमंडळ पालिका कार्यालयांत आयिल्लें. मुख्याधिकारी मेळपाक शकलो ना देखून कनिश्ट अधिकाऱ्याकडेन परत निवेदन दिलां अशी म्हायती लोकांवतीन अँड बॅनी फर्नांडीस हांणी दिली.

गृह प्रकल्प शेत जमनींत उबारतात. राष्ट्रीय म्हामार्गाच्या विस्तारीकरणा वेळार व्हाळाची रूंदी कमी जाल्या. ताका लागून पोरू ह्या वाठरांत पावसाचें उदक तुंबिल्लें आनी बरेच दीस तें तशेंच उरल्ल्यान लागींच्या वाठारांत

घाणयाच्या उदकाचो वास येतालो आनी जळेरांची पैदास जाल्ली.

जाल्लो. ताका लागून गृह प्रकल्पाक आमचो विरोध आसा, अशें सुहास कोरगांवकार हांणी सांगलें.

# मडगांवां येरादारींत बदल

■ भांगरभूंय । प्रतिनिधी

**मडगांव:** कोंब- मडगांव हांगच्या विद्या विकास मंडळाच्या संकुलांत बिरेस्तार विधानसभा वेंचणुकेची मतमेजणी जातली. ताका लागून ह्या वाठारांतल्या येरादारी मार्गांत बदल केला अशें येरादारी पुलीस अधिक्षक धर्मेश आंगले हांणी सांगलें.

खारेबांद तें पेडा-कोंब रेल्ले गेट रस्त्याचेर पावसाचो पावस हांगच्यान लोकांक प्रवेश करपाक मेळचो ना.

**रस्त्याच्या कामा खातीर अभियंत्याक जापसालदार धरातः रामाकांत गांवकार**

■ भांगरभूंय । प्रतिनिधी

**काणकोण:** गुळें ते धर्मापूर मेरेनचो रस्तो पेड्डेर जाला आनी ह्या रस्त्याचें डांबरीकरण जावचें हें खातीर काँग्रेस आनी गोवा फॉरवर्डाच्या फुडाऱ्यांनी सरकारी अभियंत्याक जाप विचारिल्लो. 1 मार्चाक गुळ्यां रस्त्याच्या डांबरीकरणाक सुरवात जाली. पूण करमलघांट ते धर्मापूर मेरेनच्या रस्त्याचें उपरांत डांबरीकरण जावंक शकलें ना. ते कित्याक जालें ना हें काँग्रेसीच्या पदाधिकाऱ्यांनी सरकारी अभियंत्याक विचारूंक जाय आशिल्लें. काँग्रेसीच्या पदाधिकाऱ्यांनी कंत्राटदार आनी थंयच्या कामगारांक त्रास करप बरोबर न्हय अशें काणकोण पालिकेचे नगरसेवक रमाकांत नायक गांवकारान सांगलें.

# तृणमूल- मगोच्या तेंक्या खातीर अटीः काकोडकार

■ भांगरभूंय । प्रतिनिधी

**मडगांव:** त्रिशंकू अक्स्थेंत सरकार घडोवपाक खंयच्याय पक्षाक मगो-तृणमूल काँग्रेसीच्या तेंक्याची गरज पडल्यार तांणी आमी गोंयकारांक खातीर जाहीर केल्ल्यो तीन येवजण्यो चालीक लावच्यो पडटल्यो अशें तृणमूलाचे उपाध्यक्ष

राजेंद्र काकोडकार हांणी सांगलां.

गृहलक्ष्मी येवजणे खाला बायलांक दरवर्सा 60 हजार रुपयांची मजत, तरणाट्यां खातीर क्रेडीट कार्ड येवजणे खाला 20 लाख रुपयां मेरेन रीण आनी जांकां राखपाक घर ना तांकां स्वताचें घर दिवप ह्यो तीन येवजण्यो लागू करपाक तयार आशिल्ल्यान आमी तेको दितले अशें काकोडकार हांणी सांगलें.

# होळीचें पावित्र्य राखपाचें हिंदू जनजागृती समितीचें आवाहन

■ भांगरभूंय । प्रतिनिधी

**फोंडें:** होळीच्या निमतान जावपी गैरप्रकारांक आळाबंद हाडून उत्सवाचें पावित्र्य राखात अशें मागणी हिंदू जनजागृती समितीन फोंडें उपजिल्होधिकारी आनी फोंड्याचे पुलीस निरीक्षक विजयकुमार चोडणकार हांका निवेदन सादर करून केल्या. निवेदन भेटोवपाक गेल्ल्या शिश्टमंडळांत श्रीराम खेडेकार, राम वैद्य, सनातन संस्थेचे हर्षा गुरव, नयन

नायक हांचो आसपाव आशिल्लो. सध्या होळी उत्सवाक विकृत स्वरूप आयलां. सोरो पियेवन मस्ती करप, बायलांचेर रंग उडोवप, उदकाचे फुगे मारप, भौशीक सुवातांनी लोकांक त्रास जातलो अशे पद्दतीन होळी खेळपाचे प्रकार चल्ल्यात अशें निवेदनांत म्हणलां. भलायकेचेर वायट परिणाम करपी रसायनीक रंगाची विक्री करतल्यांचेर कारवाय करपाची मागणी तांणी पुतिसांकडेन केल्या.

# रहिवासी दाखले मेळनाशिल्ल्यान विद्यार्थी आनी नागरिकांक फटको

■ भांगरभूंय । प्रतिनिधी

**वाळपय:** सरकारी कामा खातीर जाय आशिल्ले रहिवासी दाखले मेळोवपा खातीर सत्तरी तालुक्यांतल्या लोकांक बरेच त्रास पडटात. फाटल्या एक म्हयन्या सावन ते घेवपाक जायते आडमेळे येवपाक लागल्ल्यान सरकारी यंत्रणेन ताची गंभीरपणान दखल घेवची अशी संबंदीत लोकांची मागणी आसा. वेळार दाखले मेळनाशिल्ल्यान लुकसाण सोंसचें पडटा अश्यो लोकांच्या कागाळी येवपाक लागल्यात.

सरकारान रहिवासी दाखले ऑनलायन पद्दतीन उपलब्द करून दिवपाची वेवस्था एक वर्सा पयलीं सुरू केल्ली. ताका लागून मामलेदार व पंचायत कार्यालयांत लोकांक खेपो मारच्यो परस आपलीं कागदपत्रां ऑनलायन पद्दतीन भरून ती संबंदीत अधिकाऱ्यांक सादर केल्या उपरांत रहिवासी दाखले रोखडेच मेळटले. आता सत्तरी तालुक्यांत हे सुविधेची अंमलबजावणी सारकी जायना अशें सामकार आयलां. फाटल्या तीन वर्सा सावन ऑनलायन पद्दतीन रहिवासी दाखले मेळपाची प्रक्रिया चलना देखून लोकांक मनस्ताप सोंसचे पडटात. होंडा वाठारांतल्या जायते लोकांच्या रहिवासी दाखल्याची कागदपत्रां ऑनलायन पद्दतीन सत्तरी मामलेदाराच्या कार्यालयांत धाडल्यांत मात तांचेर जाय ते सोपस्कार जायनात ताका लागून रहिवासी दाखले प्रलंबीत आसात अशें होंडा हांगच्या सुविधा केंद्राचे धनी गांस हाजीर तांचेकडेन संपर्क सादलो तेन्ना सांगलें. फाटल्या दोन म्हयन्यां सावन ही प्रक्रिया पुरायपणान बंद आसा आनी ताचो फटको लोकांक चड करून विद्यार्थ्यांक बसपाक लागला.

# रशियन हल्ल्या मुखार युक्रेन नमते घेवचे ना ब्रिटीश संसदेत राष्ट्राध्यक्ष झेलेन्स्की हांचो निश्चेव

■ खबरां संस्था

**कीव्ह:** झुजाच्या 14 दिसा उपरांतूय रशियेचे युक्रेना वयले हल्ले सुरूच आसात. युक्रेनाचो राजधानी कीव्ह सयत जायत्या शारांनी आतां सगली कडेन विध्वंस दिसता. हे फाटभुंयेर युक्रेनाचे राष्ट्राध्यक्ष व्लादिमीर झेलेन्स्की हांणी ब्रिटीश संसदेंत सांगलें, युक्रेन रशियन हल्ल्या मुखार नमते घेवचे ना. तशेंच रशियेक ‘आतंकवादी देश’ म्हूण कारण करपाची विनवणी लेगीत खासदारांक केल्या.

व्ह्यूअल पद्दतीन ‘हाऊस ऑफ कॉमन्स हाका संबोधित करतना अध्यक्ष झेलेन्स्की हांणी इतिहासीक भाशण केले. आमकां पाश्चात्य देशांचे सहकार्य मेळपाक तुमची मजत जाय, अशें झेलेन्स्की हांणी म्हणलें.

आतां आमचे खातीर आसप वा नासप हो प्रस्न आसा. हो प्रस्न फाटले 13 दिसांनी कोणूच विचारूंक ना. पूण आतां आपूण तुमकां निश्चीत जाप दिवपाक शकता. आमी कशेंच हार

मानचे नात, निमाण्या स्वासा मेरेन रशियेच्या आक्रमणा विरोधांत लडो दितले. तशेंच रशियेक आतंकवादी देश म्हूण घोशीत करात, अशें झेलेन्स्की हांणी ब्रिटीश संसदेंत सांगलें. **रशियेच्या गॅस, तेल आनी उर्जेच्या सगल्या आयातींचेर अमेरिकेची बंदी** रशिया आनी युक्रेनां मदल्या झुजाक लागून अमेरिका रशियेचेर सातत्यान निर्बंध जाहीर करीत आसा. अमेरिकेन रशियन गॅस, तेल आनी उर्जेच्या सगल्या आयातींचेर बंदी घालपाची घोशणा केल्या. ह्या निर्णयाक लागून रशियन अर्थवेवस्थेक व्हड फटको बसतलो, असो दावो ज्यो बायडेन हांणी केला. इतिहासांतल्या अर्थीक निर्बंधांचे समाल्यांत म्हत्वाचे पॅकेज रशियेचेर लागू केला. हाका लागून रशियन अर्थवेवस्थेक चड लुकसाण जातलें. जायते युरोपियन सहयोगी आनी भागिदार आमच्या ह्या निर्णयांत वांटेकार जावपाचे स्थितींत नासतले हे समजून आमी मुखार वतले, अशेंय बायडेन हांणी म्हणलें.

# चड कळंतराचे हांयस दाखोवन गुंतवणूकदारांची फटवणूक

## दुबावीत देवबहादूर नेपाली हाका जामीन मंजूर

**पणजी :** गोंयांतल्या गुंतवणूकदारांक चड कळंतराचे हांयस दाखोवन कंपनीन देड कोटी परस चड रुपयांचो गंडो घातिल्ले प्रकरणांत गोंय पुलिसांच्या अर्थीक गुन्यांव फांट्यान दोन वेगळेवेगळे गुन्यांव दाखल केल्ले. ह्या प्रकरणांत देवबहादूर नेपाली ह्या दुबांवित्याक मुंबय उच्च न्यायालयाच्या गोंय खंडपिठांत 1 लाख रुपया हेर अटींचेर जामीन मंजूर केला.

दुबावीत विशू देव आनी ताची घरकान मारिया फर्नांडीस देवबहादूर नेपाली आनी जॉनी पिंटो ह्या भागिदारान पयलीं लक्ष्मी ट्रेडर्स ह्या नांवान वास्को, महापश्यां, दिवचले, मडगांवां आनी कुडचड्यार फांटे उक्ते करून कंपनींत गुंतवणूक करपाक नागरिकांक चड कळंतराचे हांयस दाखयले. ते खातीर पयलीं तांणी भांगराच्या नाण्याची येवजण सुरू केली.

हे खातीर गुंतवणूकदारां कडल्यान दोन सप्तकांची येवजण सुरू केली. ते उपरांत कंपनीन दरेक सप्तकांत पांच टक्के कळंतराचे हांयस दाखोवन गुंतवणूकदारांक उण्यात उणे 1 लाख रुपया गुंतवणूक करपाक लायले. ते उपरांत सगले फांटे बंद करून ते फरारी जाल्ले. ह्या प्रकरणांत 1 कोटी 50 लाख रुपया सुमार शंबरा वयर नागरिकांनी गुंतवणूक केल्ल्याची म्हायती उक्ती जाल्या. गुंतवणूकदारांक फटयिल्ल्याचे कळ्ळे उपरांत तांणी अर्थीक गुन्यांव विभागांत कागाळ दाखल केल्ली.

हाची दखल घेवन विभागाचे पुलीस निरीक्षक सुरज सामंत हांणी लक्ष्मी ट्रेडर्स कंपनींत भागिदार आशिल्ल्या दुबावीत विशू देव आनी ताची घरकान मारिया फर्नांडीस तशेंच देवबहादूर नेपाली हांचे आड गुन्यांव दाखल करून तांकां अटक केल्ली.

**जुन्या कर्जातून व्हा मुक्त. नवीन कर्ज ठरेल शेतीस उपयुक्त!**

शेतकऱ्यांसाठी अखेरची सुवर्णसंधी !

**किसान संपर्क अभियान**

**फक्त 22 दिवस शिल्लक !\***

**महाराहत योजना**

- थकित कर्जासाठी आकर्षक तडजोड योजना व व्याज पूर्णतः माफ
- तडजोडीनंतर त्वरित नवीन शेती कर्ज उपलब्ध

पात्रता:

दि. ३१/०३/२०२० रोजी, रु. ५०.०० लाखपर्यंत अस लेले थकित कर्ज. थकित कर्ज त्वरित भरा व नवीन शेती कर्जाचा लाभ घ्या!

योजना कालावधी – 31/०३/2022 पर्यंत

अधिक माहितीसाठी आपल्या संलग्न शाखेशी संपर्क साधा.

चला आजच योजनेचा लाभ घेऊया

**बँक ऑफ महाराष्ट्रा Bank of Maharashtra**

भारत सरकार का उपयुक्त

एक परिहार एक बँक

**कॉल करा : 7756847806**


फॉलो करा @mahabank



# पुश्टीक खिचडी कित्याक नाका ?



वांगड्यांनी वेंचतकूच राजकारणाचीं फुडलीं चक्रां फिरतलीं. वेंचणुके उपरांतचे राजकारण पळेल्यार २०१७ च्या वेंचणूक निकाला उपरांत जें चित्र काँग्रेसींत आसलें तशेंच वातावरण आयज भाजपांत आसा. मुख्यमंत्रीपदाचेर हक्क सांगपी एका परस चड वांगडी भाजपांतच आसात हें गुपीत आतां उरूंक ना, आनी कितलेंय चेपण आयलें तरी तातूंत बदलाचें चिन्नय दिसना, तेभायर हेर पक्षांचो तेंको घेवपाचो आसल्यार त्या पक्षाचे फुडारी मुख्यमंत्रीपद मागतलेच हें विसरूंक शकना. एक म्हत्वाची गजाल सांगपाची म्हळ्य्यार जंय डॉ. सावंत हांचे परस सरकाराचो उजू वावर आशिल्ले आदले मुख्यमंत्री लक्ष्मीकांत पारसकार हेच न्हय जाल्यार पर्रीकार वेंचणुके वेळार सक्रीय आशिल्ले तेन्नाय म्हळ्यार २०१७ चे वेंचणुकेत



**वेंचणुके उपरांतचे राजकारण पळेल्यार २०१७ च्या वेंचणूक निकाला उपरांत जें चित्र काँग्रेसीत आसलें तशेंच वातावरण आयज भाजपांत आसा. मुख्यमंत्रीपदाचेर हक्क सांगपी एका परस चड वांगडी भाजपांतच आसात हें गुपीत आतां उरूंक ना.**

भाजपाक १३ मतदारसंघांनी येस मेळिल्लें. अदुं तें सुदारतलें न्हय? तशा वावराचे धनी डॉ. सावंत आशिल्ले? काँग्रेसीतल्यान धा आमदारांचें भाजपांत विलिनीकरण करपाक तांचें प्रोत्साहन नासलें? मूळ भाजप कार्यकर्त्यांक तें राजकारण मानिल्लें? २०१२ चे वेंचणुकेंत भोवमत भाजपा कडेन आशिल्लें म्हणून पर्रीकार हांकां सरकार घडोवप शक्य जाल्लें. पूण अदुंचे वेंचणुकेंत जे कितें जालें ताचो निकालाचेर परिणाम दिसचो ना? भाजपाचो विधिमंडळ फुडारी बदलपाचे संकेत ज्यो राजकी उठाबश्यो चल्त्या तातूंतल्यान मेळटात. डॉ. सावंत आपूण जावन कुशीक सरले नात जाल्यार तांकां देंवोवपा खातीर सत् लागची ना, पक्षांतराय जावची ना अशें न्हय.

खिचडी सरकार पर्रीकार हांणी घडयिल्लें, दाळ, तांदूळच न्हय जाल्यार मीठ, मिरसांग सारकी पडल्यार पुश्टीक खिचडीचें गणीत जमता तें २०१७ वर्सा सुरवेक जमिल्लें, उपरांत गणितांतली बरीय चुकली काय बरोबर आसली तें अदुंचे वेंचणुकेच्या निकालांत-ल्यान दिसून येतलें. राजकारणांत बेव्यांच्यो उडक्यो गोंय, गोंयकारांक नव्यो न्हय, पूण जेन्ना सरकारांतले मुखेली सरकाराचें प्रमाण भायर फोट फुगोवपाचे यत्न करतात तेन्ना सरकार कडकच्च घो कशें जाता तें खासदार लुईझीन फालेरो मुख्यमंत्री आसतना १९९९ वर्सा गोंयकारांनी पळेलां.

वेंचणुकेच्या कांय दिसां आदीं काँग्रेस पक्षान गोवा फारिवर्ड पक्षा कडेन केल्ली युती फळादीक जाल्या तें एक्झीट पोल सांगतात. आदले मुख्यमंत्री, आयचे विरोधी पक्ष फुडारी दिगंबर कामत समजिकायेन, जोडीक आशिल्ल्या अणभवान पावलां मारतले, राजकारणांतल्या निमाण्या पांवड्यार ते मुखार आशिल्ल्या आह्मनांक तोंड दितले अशी आस्त आसा. तिसरे संवसारीक झूज हुमन्यार तेंकिल्ले आसतना कामत हांकां कांय त्यागय करचो पडटलो. बडी घेवन सत्ताधान्यकूच न्हय जाल्यार विरोधी वांगड्यांक लोकप्रतिधीचें कर्तव्य कितें आसता शिकोवपाक ते अनमनचे नात, सगल्यांक बरोबर घेवन वतले हें वेगळें सांगपाक नाका. खिचडी शिजोवपाचो वेळ आयलोच जाल्यार पर्रीकरनिती काँग्रेस आपणायतली, ती पुश्टीक आसतली हातूंत दुबाव ना. वेंचून आयिल्ले लोकप्रतिनिधी गोंयां मुखार साबार प्रस्न आसात ते सोडोवपाक आनी गोंय आनी गोंयकारपण निसुवार्थीपणान राखपाक झुजतले अशें देवा लागीं मागणें.



## म्होंवाचें बोट

## म्हशींग



**दीपक शिरोडकार**  
**९५२७५५१७२**

*तरेचें वखद. पयलीं जर ल्हान भुरग्याक जोर माथ्याक मारतालो तेन्ना गांवठी वखद वखद म्हूण घरांतलो जाणकार म्हसगांची पातीं हाडटालो आनी दुर्लीत घालून मात्शी हुलपावन काडप नाजाल्यार तय्यार गरम करून त्या भुरग्याचे तकलेर गरम-गरम मारतकूच ताचे दोळे उगडटाले.*

*तशेंच म्हसगांची फुलां घोस्सांनी फुलतात. तातूंतली थोडी सकयल मुळांत पडिल्लीं वेंचून हाडून तीं बरीं वतांत सुकत घालून ताची लेगीत भाजी करतात. हांव म्हज्या आमिगागेर गेल्लों तांणी तांच्या दारांत आशिल्ल्या म्हसंगाच्यो शांगो काडून भाजी केल्ली आनी जेवणां कडेन टाटांत वाडली. खीणभर हांव भाजेक पळयत रावलों. अर्दे जेवण जातकूच म्हसगांची एक शांग काडून खावंक लागलों. म्हज्या आमिगाचो बापूय म्हाका पळयत आशिल्लो दिसता. ताणें म्हाका आवाज दिलो, बाबा तूं खाता तशी म्हसगांची शांग खायनात. तूं खाता तशी खाल्यार ताची रुच तुका मेळचीच ना. ती अशी सामकीं बारीक चाबडावन खावंक जाय जाल्यारुच ताचो सुवाद कळटा. ती अशी दोन दातां मदीं घट्ट धरून ओडप आसना तशीच दाडयेंत धर आनी खा.*

*दुसरें म्हळ्यार म्हशींग आपल्या आंगार पानवेलीक पोसता.पानवेल म्हसगांच्या मुळांत रोयतात आनी ताच्या मुळांत उदक घालतकूच त्या म्हसगांक मेळटा आनी पानवेल म्हसगांचेर बळटा. एक म्हण सदांच आयकूंक येता. ‘पानवेलीच्या धर्मान म्हसकाक उदक ’.*

# जागर

# पुश्टीक खिचडी कित्याक नाका ?

## होमखण



विधानसभा वेंचणूक गोंयांत बदल हाडटली हें वेंचणुके वेळार जाल्ल्यो चुको स्पश्ट सांगताल्यो ते खातीर एक्झीट पोलांची गरजूय नासली. एक्झीट पोलांचे गणीत १०० टक्के बराबर आसता अशें न्हय तरी वेंचणूक आयोगान जाहीर केल्ल्या निकाला कडेन तें खंय तरी जुळटा हेंवूय सत न्हयकारूंक येना. माध्यमांची संख्या वाडिल्ल्यान तशेंच मुखेल व्हिज्युअल माध्यमांक म्हायती, व्हिज्युअल्स दिवपी कायद्यांचा चपक्या पसून पयस रावपी माध्यमां, संकेतथळां कोण खरें, कोण फट हेंवूय कळप कठीण जाता. माध्यमां वेलो विस्वास उणो जायत गेल्ल्यान २४ वरां खबरां भितर घुस्पून उरपीय पयलीं भशेन उरूंक नात. माध्यमांचेर नियंत्रण हाडपा खातीर सरकार कायदे करता पूण तांची अंमलबजावणी जाता न्हय?

एकलो सांगता ताच्याय फुडलें सांगपाक, दाखोवपाक जाय हे सर्तीतल्यान माध्यमांतलें झूज खर जायत आसा, आनी सरकाराक तेंच जाल्लें जाय हाचें कारण माध्यमांचे बळ जितलें वाडटा तितली सरकार पक्षाक भिरांत आसता ती भितरलें भायर फुटत हाची. बळगें वाडिल्ल्यान वचत थंय माध्यमांक आडावपाचे यत्न जातात तो माध्यम प्रतिनिधींतलो एकवट शेणिल्ल्यान आनी ताचें उरपबिंब एक्झीट पोलांत दिसता. आयजवेरचे एक्झीट पोल आनी अदुंचे वेंचणुकेंतले अदमास पळेल्यार लागीं लागीं सगलींच माध्यमां सरकारा पसून पयस वचूंक लागल्यांत हें जाणवता. तातूंतल्यान राजकी पक्ष शिता फुडें अती मीठ खावपाक धांवपाक लागल्यात अशें आयचे घडयेक चित्र आसा.

शितां फुडे मीठ अती खावप योग्य नासलें तरी एक्झीट पोलस राजकारण्यांक, राजकी पक्षांक नव्या सरकाराचे बांदावळीक आदार करता हें मान्य करपाकूच जाय पूण तशें करप समा न्हय? एक्झीट पोल अवूक आसल्यार निमाणे कडेन धांवपाची गरज नासता, पूण आयचे राजकारण

## सालांत



पाचवी झाडां आनी काय आदले जिवाणू कार्बन डायऑक्सायड आनी उदकाच्या सेंद्रीय कणांत रुपांतर करतात. झाडा भितर प्रकाश संश्लेषणा (photosynthesis) खातीर पाचव्या रंगाचें क्लोरोफील (chlorophyll) नांवाचें रंगद्रव्य आसता. प्रकाश संश्लेषणान, साकरे बरोबरच सह-उत्पादन म्हूण ऑक्सिजन बी तयार जाता. कांय विज्ञानिकाच्या पंगडान प्रत अल्ट्रा-फास्ट लेसर स्पेक्ट्रोस्कोपी वापरून सुर्याच्या उजवाडाचे मजतीन कार्बन डायऑक्सायडा-चो दुसऱ्या पदार्थांत बदल कसो करप जावं येता तें दाखोवन दिलां. फुडल्या काळांत वातावरणान green house gasesचें (वाऱ्यांतल्या वातावरणक गरम करपी गजाली) प्रमाणकमी करपाच्या उद्देशा हे म्हत्वाचें आसूं येता.

आमचे भोंवतणी वाऱ्यान नायट्रोजन आनी ऑक्सिजन हे चड प्रमाणांत जाल्यार कार्बन डायऑक्सायड आनी वाफेच्या रुपान उदकूय थोड्या प्रमाणांत आसता. हातूंत कार्बन डायऑक्सायड ग्लोबल वॉर्मिंगांक चड जापसालदार आसा. अजून मेरेन आम कीळशाचेर आनी पेन्त्रॉल-डिझॅलाचेर चलपी उपकरणाचेर चड निबून आसात जे खूब प्रमाणांत कार्बन डायऑक्सायड तयार करता. पृथ्वीच्या भूंय तळार जेन्ना सुर्याचो उजवाड पडटा तेन्ना तो पृथ्वीचो पृश्ठभाग गरम करता. जेणे करून ही गरमी इन्फ्रा रेड रेडिएशन (IRRadiation) म्हूण परावर्तीत जाता. कार्बन डायऑक्सायड सारके ग्रीन हावस पदार्थ ह्या रेडिएशनान पृथ्वीच्या वातावरणांतल्यान भायर पडपाक दिना ताका लागून पृथ्वीचें तापमान वाडटा. फाटल्या १०० वर्सांनी जाल्ल्या उद्देगीकरणा खातीर आमच्या वातावरणांत

# भांगरभूंय

# संपादकीय

# तेंच, काय नवें राजकारण ?

गोंय विधानसभा वेंचणुकेचो निकाल आयज सांजवेळ मेरेन लागतलो. तशें चित्र दनपार मेरेन स्पश्ट जातलें. चडश्या राजकी जाणकारांच्या मतान अंदूची विधानसभा हुमकळटी आसतली. मात भाजपा आनी काँग्रेस, दोगांयनी आपणाक उणेच २२+ जागे मेळटले, असो दावो केला. दोनूय पक्षांच्या समर्थकांक मात विरोधक चडांत चड १२ वयर वच्चो ना, अशें दिसता. मगो पक्ष आपल्याकूच समर्थन दितलो, अशी आस्त तांणी बाळगिल्या. जाणकारांच्या मतान मगो पक्ष किंगमेकर थारतलो. आम आदमी पक्ष, तृणमूलाकूय म्हत्व येतलें. ह्या राजकी शिगम्यांत २-३ अपक्षां कडेनूय आडनदर करपाक मेळची ना. सगल्यांकूच धपको दिवपी निकाल लागतले, हें मात खरें. एकूणच सांगचें म्हणल्यार केन्ना न्हय ती ही वेंचणूक होळयेच्या रंगां सारकी रंगीबेरंगी थारतली. दुबाव ना.

मुख्यमंत्रीपदा खातीर सगल्यांनी नेटाच्यो हालचाली चलयल्यात. मगोचे सर्वेसर्वा सुदिन ढवळीकार हे बरींच वर्सां राजकारणांत आसात. विधानसभेचे ते एक ज्येश्ठ आमदार. तांणी म्हत्वाच्या खात्यांचें मंत्रीपद सांबाळ्ळां. म्हणटकूच हे खेपे मुख्यमंत्रीपदा खातीर ते सगली शक्त पणाक लायतलेच. आपले उणेच णव उमेदवार जिखून येतले, असो दावो तांणी केला. तातूंतले चार उमेदवार जिखून आयत्यारुय वांटपण चड नेटान जातलें. आमी काँग्रेस आनी भाजपा कडेन तेंक्या विशीं भासाभास करतले, अशें ढवळीकार हांणी पयलींच स्पश्ट केलां. पूण, निमाणो निर्णय तृणमूल काँग्रेसी कडेन उलोवनूच घेतले, अशेंय सांगलां. तृणमूल भाजपाक तेंको दीत

अशें दिसना. तांची विचारधारा काँग्रेसीक चड लागींची. मात, युती तोडून मगो पक्ष भाजपा सांगाताक सत्तेचो ‘गड’ सहज काबीज करपाक शकता. हालींच्या राजकारणांत कितेंय, अक्षरशा कितेंय जावं येता. गोंयचे मतदार हूं की चूं करचे नात, हाची खात्री सगल्या पक्षांक आसा. फाटल्या पांच वर्सांच्या काळांत जायते जाण हेवटेन, तेवटेन गेले, जिखून आयले. प्रसारमाध्यमां आनी सोशल मिडियाचेर खर ते सौम्य प्रतिक्रिया सोडल्यार ह्या ‘आया राम, गया राम’ राजकारणा आड सुशेगांव मतदारांनी कांयच पावल उखलूंक ना. आयचो वेंचणुकेचो निकाल मतदारांची पक्षांतराक मान्यताय आसा काय ना, ताचेर म्होर मारतलो.

ढवळीकार हांणी सकारात्मक प्रतिसाद दिला, अशें आदले अर्थ मंत्री पी. चिदंबरम हांणी म्हणलां. भाजपान आमकां ऐनवेळार भायर मारले, आमचे दोन आमदार विकत घेतले. तेन्ना खंयचेच परिस्थितींत भाजपा आनी मुख्यमंत्री सावंत हांचे वांगडा (दुसरो वा ते स्वताच मुख्यमंत्री जाल्यार?) वच्चों ना, अशें ढवळीकार हांणी पयर सांगलां. मायकल लोबो हांणीय काँग्रेसीक भोवमत मेळूं वा ना मेळूं आमी मगोक वांगडा घेवन वतले, अशी घोशणा केल्या. ह्या सगल्या राजकी नाट्यांत आम आदमी पक्षा विशीं कोणूच कांय उलोवंक नात. पांच जागे मेळत जाल्यार सत्तेचे सर्तीत तांकांय म्हत्व येतलें. तांणी काँग्रेस आनी भाजपा पसून पयसूच रावपाचें थारायलां काय निकाला उपरांत तांचे डावपेच सुरू जातले, तें आयज दनपार मेरेन कळटलें. कांय वर्सां फाटीं मगो पक्षाचे उमेदवार वेंचून येताले ते भाजपांत उडकी घेताले. एका तेंपा वयले मगो वावुरपीय आयज भाजपामय जाल्यात. काँग्रेसीचे १० उमेदवार फाटले खेपे भाजपांत गेले आनी मतदारांचो ह्या पक्षा वयलो (काँग्रेस) विस्वास उडलो. ते काँग्रेसी वांगडाच आसात काय आप, आरजी, तृणमूलाच्या मोगांत पडल्यात, हेंवूय हे वेंचणुकेंत दिसतलें.

फुडाराच्या राजकारणाची ती नांदी थारुये. भाजपाक उणे जागे मेळ्ळ्यार तांचे कांय आमदार काँग्रेसी वटेन येवचे नात कित्या वयल्यान? पयर रातीं भलायकी

मंत्र्यांच्या व्हॉटसअॅप स्टेटसाचेर कर्नाटक काँग्रेसीचे अध्यक्ष डी. के. शिवकुमार हांचो स्टेटस झळकलो. चुकून बोट लागलें आनी स्टेटस पडलो, अशें जायना. म्हणटकूच तो मुद्दम घालपा फाटल्यान कितें तरी संकेत दिवपाचो हेतू आशिल्लो काय फक्त ‘टेश्न’ पयस करपाक तो फकांडांनी घाल्लो, तें कळपाक मार्ग ना. मुख्यमंत्री डॉ. प्रमोद सावंत पयरुच प्रधानमंत्री नरेंद्र मोदी हांकां मेळून आयल्यात. तांचीय सरकार स्थापने विशीं चर्चा जाल्या आसतलीच... अखेरेक आयज गोंयांक नवें सरकार मेळटा. सोरो पोरणोच, बाटली मात नवी, अशें जाता, काय वेगळेंच कितें घडटा, तें पळोवपाचें!

## म्हाका दिसता...

# झुंड सिनेमाक विरोध कित्याक ?



**नागराज मंजुळे हांचो झुंड हो हिंदी सिनेमा** रिलीज जाला. तातूंत म्हानायक अमिताभ बच्चन आसा. झोपडपट्टींत रावपी मागास जातीं आनी हेर जाती- धर्माच्या भुरग्यांचो फुटबॉल पंगड करून तांकां ब्राझिला मेरेन व्हरपी निवृत्त पीटी शिक्षकाचेर हो चित्रपट आदारीत आसा. ताचें नांव विजय बारसे (नागपूर). स्वताचे १८ लाख मोडून तांणी हें काम केलां. ते खातीर तांकां पुरस्कारुय मेळ्ळ्यात. आतां ह्या सिनेमाचे

सोशल मिडियाचेर व्हडलो वाद चालू जाला.

दिग्दर्शक नागराज मंजुळेक जर प्रतिश्ठितांचेर, उच्च वर्णियांचेर टिका करपाची आशिल्ली जाल्यार ताणें अमिताभ बच्चनाक कित्याक घेतलो? मंजुळे जातीयवादी. सिनेमाचेर बहिश्कार घालात. सामको बाबत सिनेमा हो, अशे शेंकड्यांनी पोस्ट सोशल मिडियाचेर पडल्यात. ह्या झुंडीचो झुंडचेर राग कित्याक? आयुश्यांत केन्ना सिनेमांत काम करपाक मेळचें ना, अशा भुरग्यांक मंजुळेन थेट अमिताभ बच्चना वांगडा काम करपाक दिलें म्हूण? तातूंत प्रतिश्ठितांचेर राग उक्तायला म्हूण? काय डॉ. बाबासायब आंबेडकर जयंती दाखयली आनी अमिताभ तांच्या फोटवाक पांयां पडलो म्हूण? काय हिंदू विरोधी भितर कितें आसा? मंजुळे हांचो ‘सैराट’ सिनेमा खूब गाजिल्लो. तातूंतलीं पदां आनी कथानक बरें आशिल्लें. सामान्य भुरग्यांनी तातूंत काम केल्ल्यान लोकांक तो सिनेमा आपलोच कसो दिशिल्लो. काँग्रेसीच्या फुडाऱ्यांचेर कांय पक्षांचे आयटी विभाग टिका करतात, तातूंतलोच हो प्रकार न्हय मूं? मराठींतल्या मुख्य प्रवाहांतल्या एकाय नटाक घेतनासतना मंजुळे हांणी सैराट, फ्रेंडी सिनेमे हीट केले. झुंडचेर खर टिका जातना एकूय मराठी अभिनेतो मंजुळेचे वटेन रावंक ना. खरें म्हणल्यार सिनेमा कलाकार जी भुमिका करतात, तशे ते वास्तवांत नासतात. देखीक राज कपूर गरिबाच्यो भुमिका करतालो. पूण तो गिरेस्त. प्राण, निळू फुले पड्ड्यार व्हिन, पूण प्रत्यक्षात मुयेक पसून मारल्यार चुरचुरपी, केश्टो, जॉनी वॉकर बेबंदे, पूण वास्तव जिणेंत तांणी सोऱ्याक सर्श पसून करूंक ना. वादग्रस्त व्यक्तीमत्वाचेर आयिल्ले सिनेमा हांगा चल्ल्यात. सिनेमा पळयन दिसलो. पळोवचो. आवडूंक ना, सोडून दिवचो. ताचे वयल्यान भलतेच कमेंट करून समाजजन दुशीत कित्याक करचें?

**- पुर्साबाब**

**■मुद्रक आनी प्रकाशक प्रमोद आचार्य** हांणी प्रुडंट मिडिया (गोवा) प्रा.लि. गोंय हांचे वतीन हें पत्र एलेगंट ऑफसेट प्रिंटर्स प्रा. लिमिटेड, प्लॉट नं. **२३३४**, थियो इंडस्ट्रीयल इस्टेट करासवाडो, म्हापशे-गोंय हे सुवातेर **छापून** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हांगां **प्रकाशीत** केलें.

**■संपादक: महेश महादेव दिवेकार** (पीअरबी कायद्या खाला संपादकी जबाबदारी)

**■पणजी कचेरी:** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे सुवातेर उजवाडायलें. फोन नं. **२४०५९५२**.

**■ई-मेल:** [bhaangarbhui@gmail.com](mailto:bhaangarbhui@gmail.com) (बातम्या खातीर) [bhaangarbhuieditorial@gmail.com](mailto:bhaangarbhuieditorial@gmail.com) / (लेख आनी साहित्या खातीर) / [bhaangarbhuinadv@gmail.com](mailto:bhaangarbhuinadv@gmail.com) (जायरातीं खातीर). **■सुचोवणी:** अंकांत व्यक्त जावपी मतां कडेन संपादक-प्रकाशक-मालक सहमत आसतलेच अशें ना. मजकुराची जापसालदारकी बरोवपी- जायरातदार हांची आसतली.











लोकभारत लोकचो आवाज


# भांगरभूंय

To get the **Free PDF** copy of  
**भांगरभूंय** on whatsapp daily



Click here and join our  
official Whatapp Group.

 log on to [Bhaangarbhuin.com](http://Bhaangarbhuin.com)  [@Bhaangarbhuin](https://twitter.com/Bhaangarbhuin)

 [Facebook.com/Bhaangarbhuin](https://Facebook.com/Bhaangarbhuin)